

राष्ट्रभाषा नेपाली

(१)

स्वराष्ट्रभाषा ! सबकी पियारी !
समस्तकी छौ सुखकी भकारी !
सुवर्णदाना बहूमूल्य सारा !
कुवेरका छन् तिमिमा हजारौं !

(२)

कडोरकी छौ दिललाई डोरी !
हिमालकी उत्तम, दिव्य छोरी !
स्वदेशकी प्राकृत बोल खासा !
पियूषकी निर्भर ! राष्ट्रभाषा !

(३)

कडोरको छौ रसना-जुहार !
नेपालकी छौ दिलकी मुहार !
अतीत, भावी अनि वर्तमान !
अटाउँछ्यौ सागरकै समान !

(४)

छ एकताले तिमिमा प्रकाश !
छ राष्ट्रको नै तिमिमा विकाश !
सरस्वतीको तिमिमा छ वास !
अँगाल सारा जन, जात, हाँस !

(५)

तिमी मरे राष्ट्र मय्यो समस्त !
तिमी फुले, राष्ट्र फुल्यो प्रशस्त !
आमा तिमिनै सबकी पियारी !
ल गाँस सारा जन एक पारी !

(६)

अनेक छन् जात र मातृभाषा !
तिमी सबकी तर एक आशा !
तिमी सबैलाई विकास, गाँस !
पराइ हुन्नन् सब जात, हाँस !